

نماز میں قراءت کی غلطی کو فوراً درست کر لیا تو نماز کا حکم

دارالافتاء اہلسنت (دعوت اسلامی)

سوال

کیا فرماتے ہیں علمائے دین و مفتیان شرع متین اس مسئلہ کے بارے میں کہ ہمارے امام صاحب نے نماز مغرب کی پہلی رکعت میں ”سورة القارعة“ تلاوت کی۔ جب یہ آیت پڑھی: ”فَأَمَّا مَنْ ثَقُلَتْ مَوَازِينُهُ“ تو اس کے بعد ”فَأَمَّهُ هَآوِيَةً“ پڑھ دیا، لیکن فوراً ہی توجہ ہو گئی کہ آیت درست نہیں پڑھی گئی، لہذا فوراً دوبارہ درست طریقے سے یوں پڑھا: ”فَأَمَّا مَنْ ثَقُلَتْ مَوَازِينُهُ (6) فَهُوَ فِي عِيشَةٍ رَاضِيَةٍ“ اور اس کے بعد بقیہ سورت پڑھ کر رکوع میں گئے۔ کیا یوں درستی کر لینے سے نماز ادا ہو گئی؟

جواب

اگر کوئی شخص نماز پڑھتے ہوئے دوران قراءت ایسی غلطی کرے، کہ جس کے سبب معنی تبدیل اور نماز فاسد ہوتی ہو، مگر نمازی اُس آیت کو دوبارہ درست انداز میں پڑھ دے، تو اُس کی نماز درست ہوتی ہے، لہذا جب امام صاحب نے ”فَأَمَّا مَنْ ثَقُلَتْ مَوَازِينُهُ“ کے بعد ”فَأَمَّهُ هَآوِيَةً“ پڑھا، مگر فوراً درست انداز میں ”فَأَمَّا مَنْ ثَقُلَتْ مَوَازِينُهُ (6) فَهُوَ فِي عِيشَةٍ رَاضِيَةٍ“ پڑھ دیا، تو نماز درست ہو گئی۔

”حاشیۃ الطحاوی علی الدر المختار“ میں بحوالہ ”المضمرات“ ہے :

”قرأني الصلاة بخطأ فاحش، ثم أعاد وقرأ صحيحاً فصلاته جائزة“

ترجمہ : اگر کسی نمازی نے دوران نماز بڑی غلطی کی، لیکن پھر دوبارہ صحیح انداز میں تلاوت کر لی، تو اُس کی نماز درست ہے۔ (حاشیۃ الطحاوی علی الدر المختار، جلد 02، صفحہ 348، مطبوعۃ دارالکتب العلمیۃ، بیروت)

فتاویٰ عالمگیری میں ہے :

”ذكر في الفوائد لو قرأ في الصلاة بخطأ فاحش ثم رجع وقرأ صحيحاً قال عندي صلاته جائزة“

ترجمہ : ”الفوائد“ میں ذکر کیا گیا کہ اگر کسی نمازی نے دوران قراءت بڑی غلطی کی، لیکن پھر دوبارہ صحیح انداز میں تلاوت کر لی، تو آپ نے فرمایا کہ میری رائے کے مطابق اُس کی نماز درست ہے۔ (الفتاویٰ الہندیۃ، جلد 01، صفحہ 82، مطبوعۃ کوئٹہ)

”وقار الفتاوی“ میں ہے : ”نماز میں دوران قراءت غلط پڑھنے کے بعد پھر لوٹ کر صحیح طور پر اُسے پڑھا، تو یہ نماز ہو جائے گی۔“ (وقار

الفتاوی، جلد 02، صفحہ 83، مطبوعۃ بزم وقار الدین، کراچی)

وَاللّٰهُ اَعْلَمُ عَزَّ وَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِهٖ وَسَلَّم

مجیب : مفتی محمد قاسم عطاری

فتویٰ نمبر : FSD-9752

تاریخ اجراء : 06 شعبان المعظم 1447ھ / 26 جنوری 2026ء



Dar-ul-IftaAhlesunnat (Dawat-e-Islami)



www.fatwaqa.com



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net